

तीत

काळ : इसवी सन ६३ ते ६५

लेखक : प्रेषित पौल

तीताला हे पत्र लिहिण्याची मुख्य ४ कारणे खालीलप्रमाणे आहेत:

१. मंडळीत सुव्यवस्था निर्माण करण्यासाठी क्रेत बेटावरील मंडळीमध्ये काही अंशी गोंधळ होता आणि तिथे योग्य नेतृत्वाची कमतरता होती. पौलाला तिथे शिस्त आणि सुव्यवस्था हवी होती.

- "मी तुला क्रेतात ह्यासाठी ठेवून आलो की, तू अपुऱ्या राहिलेल्या गोष्टींची व्यवस्था करावीस, आणि मी तुला आज्ञा केल्याप्रमाणे तू प्रत्येक नगरात वडील^१ नेमावेत." (तीत १:५)

२. खोट्या शिक्षकांचा प्रतिकार करण्यासाठी

क्रेतमध्ये काही लोक चुकीचे शिक्षण देऊन लोकांची दिशाभूल करत होते, विशेषतः 'यहुदी मतवादी' लोक जे नियमशास्त्रावर अवाजवी भर देत होते.

- "कारण अनावर व व्यर्थ बोलणारे आणि फसवणारे पुष्कळ लोक आहेत; त्यांत विशेषेकरून सुंता झालेल्यांपैकी आहेत; त्यांचे तोंड बंद केले पाहिजे; जे शिकवू नये ते अनीतीने पैसा मिळवण्यासाठी शिकवून ते संपूर्ण घराण्याच्या विश्वासाचा नाश करतात.." (तीत १:१०-११)

३. ख्रिस्ती आचरणाचे मार्गदर्शन करण्यासाठी

क्रेत बेटावरील लोकांची प्रतिमा समाजात 'खोटारडे' आणि 'आळशी' अशी होती. अशा वातावरणात ख्रिस्ती लोकांनी आपले जीवन पवित्र आणि आदर्श कसे ठेवावे, हे शिकवण्यासाठी पौलाने हे पत्र लिहिले.

- "त्यांनी सत्ताधीश व अधिकारी ह्यांच्या अधीन राहावे. त्यांच्या आज्ञा पाळाव्यात, प्रत्येक चांगल्या कामाला सिद्ध असावे; कोणाची निंदा करू नये, भांडखोरपणा न करता सौम्य, व सर्व माणसांबरोबर सर्व प्रकारे नम्रतेने वागणारे असावे, अशी त्यांना आठवण दे." (तीत ३:१-२)

४. सत्कर्मवर भर देण्यासाठी

पौलाला हे स्पष्ट करायचे होते की, जरी आपले तारण कृपेने झाले असले, तरी विश्वासणाऱ्यांच्या जीवनात 'सत्कर्म' दिसणे अनिवार्य आहे. या पत्रात 'सत्कर्म' हा शब्द वारंवार येतो.

- "हे वचन विश्वसनीय आहे, आणि तू ह्या गोष्टींविषयी खातरीने सांगत असावे अशी माझी इच्छा आहे; ह्यासाठी की, ज्यांनी देवावर विश्वास ठेवला आहे, त्यांनी चांगली कृत्ये करण्याचे मनावर घ्यावे. ह्या गोष्टी माणसांसाठी चांगल्या व हितकारक आहेत." (तीत ३:८)

१. ख्रिस्ती नेतृत्वाचे निकष

पौल तीताला सांगतो की मंडळीचे पुढारी केवळ ज्ञानी असून चालणार नाही, तर त्यांचे चारित्र्य शुद्ध असावे.

- निष्कलंक जीवन: "अध्यक्ष हा देवाचा कारभारी आहे म्हणून तो निर्दोष असला पाहिजे; तो स्वच्छंदी, रागीट, मद्यपी, मारका, अनीतीने पैसे मिळवणारा नसावा." (तीत १:७)
- कुटुंब व्यवस्थापन: "ज्याला नेमायचे तो निर्दोष, एका स्त्रीचा पती असावा; त्याची मुले विश्वास ठेवणारी असावीत. त्यांच्यावर बेतालपणा केल्याचा आरोप आलेला नसून ती अनावर नसावीत." (तीत १:६)
- सत्य सिद्धांताचे रक्षण: "आणि दिलेल्या शिक्षणानुसार जे विश्वसनीय वचन त्याला धरून राहणारा असा असावा; ह्यासाठी की, त्याने सुशिक्षणाने बोध करण्यास व उलट बोलणाऱ्यांना कुंठित करण्यासही समर्थ व्हावे." (तीत १:९)

२. ख्रिस्ती आचरण आणि शिस्त

विविध वयोगटातील स्त्री-पुरुषांनी मंडळीत आणि समाजात कसे वागावे, याचे हे व्यावहारिक मार्गदर्शन आहे.

- वृद्ध पुरुष: "वृद्ध पुरुषांनी नेमस्त, गंभीर, मर्यादशील असून विश्वास, प्रीती व सहनशीलता ह्यांमध्ये दृढ राहावे.." (तीत २:२)
- वृद्ध स्त्रिया: "तसेच वृद्ध स्त्रियांनी चालचलणुकीत आदरणीय असावे; त्या चहाडखोर, मद्यपानासक्त नसाव्यात; सुशिक्षण देणाऱ्या असाव्यात;" (तीत २:३)

- तरुण स्त्रियाः "त्यांनी तरुण स्त्रियांना असे शिक्षण द्यावे की, त्यांनी आपल्या नवऱ्यांवर व मुलाबाळांवर प्रेम करावे; त्यांनी मर्यादशील, शुद्धाचरणी, घरचे काम पाहणाऱ्या, मायाळू, आपापल्या नवऱ्याच्या अधीन राहणाऱ्या, असे असावे, म्हणजे देवाच्या वचनाची निंदा होणार नाही." (तीत २:४-५)
- तरुण पुरुषः "तसेच तरुण पुरुषांनी मर्यादशील असावे म्हणून त्यांना बोध कर." (तीत २:६)

३. देवाच्या कृपेचे कार्य आणि ख्रिस्ताचे दुसरे येणे

या पत्रातील सर्वात सामर्थ्यशाली आध्यात्मिक विभाग आहे.

- कृपेचे शिक्षणः "कारण सर्व माणसांना तारण देणारी देवाची कृपा प्रकट झाली आहे; ती आपल्याला असे शिकवते की, धन्य आशाप्राप्तीची म्हणजे आपला थोर देव व तारणारा असा जो येशू ख्रिस्त त्याचा गौरव प्रकट होण्याची वाट पाहत आपण अभक्तीला व ऐहिक वासनांना नाकारून सांप्रतच्या युगात मर्यादेने, नीतीने व सुभक्तीने वागावे." (तीत २:११-१२)
- शुद्धीकरणाचा उद्देशः "त्याने स्वतःला आपल्याकरता दिले, हयासाठी की, 'त्याने खंडणी भरून' 'आपल्याला सर्व स्वैराचारापासून मुक्त करावे,' आणि चांगल्या कामांत तत्पर असे आपले 'स्वतःचे लोक आपणासाठी शुद्ध करून ठेवावे.'" (तीत २:१४)

४. तारण हे कर्माने नाही तर दयेने

आपल्या तारणाचे मूळ कारण आपली कर्मे नसून देवाची दया आहे, हे पौल येथे स्पष्ट करतो.

- नूतनीकरणः "तेव्हा आपण केलेल्या नीतीच्या कृत्यांनी नव्हे तर नव्या जन्माचे स्नान व पवित्र आत्म्याने केलेले नवीकरण ह्यांच्या द्वारे त्याने आपल्या दयेनुसार आपल्याला तारले.." (तीत ३:५)
- ख्रिस्ताची विपुल कृपाः "त्याने तो आत्मा आपला तारणारा येशू ख्रिस्त ह्याच्या द्वारे आपल्यावर विपुलपणे ओतला आहे." (तीत ३:६)

५. सत्कर्मांत तत्पर राहणे

विश्वासान्यांनी समाजात केवळ शांतताप्रिय न राहता उपकारक ठरावे.

- अधिकाऱ्यांच्या अधीन: "त्यांनी सत्ताधीश व अधिकारी ह्यांच्या अधीन राहावे. त्यांच्या आज्ञा पाळाव्यात, प्रत्येक चांगल्या कामाला सिद्ध असावे;" (तीतास ३:१)
- व्यर्थ वाद टाळणे: "परंतु मूर्खपणाचे वाद, वंशावळ्या, कलह व नियमशास्त्रा-विषयीची भांडणे, ह्यांपासून दूर राहा. कारण ती निरुपयोगी व व्यर्थ आहेत." (तीत ३:९)
- फळदायी जीवन: "आपल्या लोकांनी आपल्या अगत्याच्या गरजा पुरवल्या जाव्यात म्हणून चांगली कृत्येही करण्यास शिकावे, म्हणजे ते निष्फळ होणार नाहीत." (तीत ३:१४)

तीत पत्राचा मुख्य संदेश 'सत्कर्मे' हा आहे. पौलाच्या मते, आपला 'विश्वास' आणि 'शिक्षण' हे आपल्या 'वर्तनातून' दिसले पाहिजे. जर आपण ख्रिस्तावर विश्वास ठेवतो, तर आपल्या जीवनातून इंद्रियदमन आणि पवित्रता दिसणे अनिवार्य आहे.